

കാർഷിക കടാശ്വാസ കമ്മീഷൻ

191 (1391) ശ്രീ. കെ. ദാസൻ : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) മുൻസർക്കാർ നടപ്പിലാക്കിയ കാർഷിക കടാശ്വാസ കമ്മീഷന്റെ പ്രവർത്തന പുരോഗതി വിലയിരുത്തിയിട്ടുണ്ടോ ;

(ബി) കടാശ്വാസ കമ്മീഷൻ 50,000 രൂപ നിരക്കിൽ നൽകുന്ന സമാശ്വാസ തുക വർദ്ധിപ്പിക്കാൻ പദ്ധതിയുണ്ടോ ;

(സി) കർഷകരുടെ ജീവിത സുരക്ഷ ഉറപ്പുവരുത്തുന്നതിന് സർക്കാർ തലത്തിലുള്ള വിവിധ ഇൻഷുറൻസ് പദ്ധതികളുടെ വിശദാംശം ലഭ്യമാക്കാമോ ; ഇത് ഓരോന്നും എപ്പോൾ മുതൽ പ്രാബല്യത്തിലുള്ളതാണ് എന്ന് പറയാമോ ?

ഉത്തരം

(എ) ഓരോ സാമ്പത്തിക വർഷത്തിന്റേയും അവസാനം കേരള സംസ്ഥാന കർഷക കടാശ്വാസ കമ്മീഷന്റെ പ്രവർത്തനം സംബന്ധിച്ച വാർഷിക റിപ്പോർട്ടും കമ്മീഷന്റെ കണക്കുകളുടെ ഓഡിറ്റ് റിപ്പോർട്ടും പരിശോധിക്കുന്നുണ്ട്.

(ബി) സംസ്ഥാന കർഷക കടാശ്വാസ കമ്മീഷൻ സമാശ്വാസ തുക നൽകുന്നില്ല.

(സി) കർഷകരുടെ ജീവിത സുരക്ഷ ഉറപ്പുവരുത്തുന്നതിനുള്ള കർഷക ഇൻഷുറൻസ് പദ്ധതികൾ നിലവിൽ കൃഷി വകുപ്പ് നടപ്പാക്കുന്നില്ല.

കൃഷി നാശം

192 (1392) ശ്രീ. ബാബു എം. പാലിശ്ശേരി : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) 2011-12-ലെ കാലവർഷക്കെടുതിമൂലം സംസ്ഥാനത്ത് എത്ര കോടി രൂപയുടെ കൃഷി നാശം ഉണ്ടായിട്ടുണ്ട് ;

(ബി) ഇതിൽ നെൽകൃഷി എത്രയാണ് ;

(സി) കൃഷിനാശം സംഭവിച്ച കർഷകർക്ക് ധനസഹായം നൽകുന്നതിന് നടപടി സ്വീകരിച്ചിട്ടുണ്ടോ ; എങ്കിൽ അതിന്റെ വിശദാംശം വ്യക്തമാക്കുമോ ?

ഉത്തരം

(എ & ബി) 2011-12-ലെ കാലവർഷക്കെടുതിമൂലം സംസ്ഥാനത്ത് 65.81 കോടി രൂപയുടെ കൃഷിനാശം ഉണ്ടായിട്ടുണ്ട്. ഇതിൽ 122.56 ലക്ഷം രൂപയുടെ നെൽകൃഷി നാശം സംഭവിച്ചിട്ടുണ്ട്.